

## 47244- شرعی مخالفت والی تجارت میں والد کی معاونت

### سوال

میں کمپیوٹر اور فضائی چینل کے ذریعہ ریکارڈنگ اور ویڈیو کا کام کرتا ہوں، الحمد للہ سارا کام شرعی اور دعوتی ہے، اور مجھے الحمد للہ اس میں اپنا خاصا تجربہ بھی ہے، میرے والد صاحب چاہتے ہیں کہ میں ان کے ساتھ تجارتی کام کروں، لیکن مجھے مشکلات کا سامنا ہے، پہلی مشکل تو یہ ہے کہ میں تجارتی کام اچھی طرح نہیں کر سکتا۔ اور دوسری مشکل یہ ہے کہ: تجارت میں بعض چیزیں مخالفت میں مثلاً کاپیوں اور کتابوں پر ذی روح کی تصاویر بنی ہوئی ہیں، اور موسیقی کی کتابیں، اور کارڈوں پر بھی ذی روح کی تصاویر ہیں، اور کھیلنے کے لیے تاش، اور بال موڈرنے کی مشین (میں ایسے ملک میں رہتا ہوں جہاں کی اکثریت داڑھی موڈرتی ہے)۔

### پسندیدہ جواب

بلاشک و شبہ والدین کے ساتھ حسن سلوک کرنا بندے کے لیے اللہ کے قرب کا سب سے عظیم ذریعہ ہے، اور اللہ سبحانہ و تعالیٰ نے ہر حالت میں اس کی وصیت بھی فرمائی ہے حتیٰ کہ اگر والدین اللہ کے ساتھ کفر کے بھی مرتکب ہوں، تو پھر بھی ان کے ساتھ حسن سلوک کرنا ہے، اس کی تفصیل سوال نمبر (22782) اور (5326) اور (5053) کے جوابات میں بیان ہو چکی ہے، آپ ان جوابات کا مطالعہ ضرور کریں۔

اور آپ نے جو ذکر کیا ہے اس کے متعلق گزارش ہے کہ آپ جس کام میں مہارت رکھتے ہیں اس کے متعلق اپنے والد کو مطمئن کرنے کی کوشش کریں، اور آپ اس میں نفع حاصل کر سکتے ہیں، کیونکہ جو شخص بھی جس کام کے لیے پیدا ہوا ہے وہ اس کے لیے آسان ہے، اور اعمال کی بہتری اور اس میں امانت کی ادائیگی اسی طرح ہو سکتی ہے کہ انسان وہی عمل اور کام کرے جو اس کے مناسب ہے، اور جو نااہل شخص کو کام سونپ دینا کام اور مال کو ضائع کرنا اور امانت میں کوتاہی ہے۔

پھر آپ یہ بھی کوشش کریں کہ والد کو اس کام کے لیے کوئی بہتر اور امانت دار شخص مہیا کریں، جو آپ کے بدلے تجارت میں ان کی معاونت کرے، چاہے اس کی مزدوری میں سے آپ کو بھی کچھ برداشت کرنا پڑے تو اپنے والد کی خوشی کے لیے یہ بھی برداشت کر لیں، اور اگر معاملہ اس کا بھی تقاضہ کرے کہ آپ اپنی راحت و آرام میں سے کچھ وقت اپنے والد کے ساتھ رہیں اور وہ آپ کی موجودگی سے مانوس ہو تو ایسا بھی کر لیں۔

اللہ سبحانہ و تعالیٰ کا فرمان ہے:

﴿احسان کرو، یقیناً اللہ تعالیٰ احسان کرنے والوں سے محبت کرتا﴾۔ البقرة (195)۔

اور ایک مقام پر ارشاد باری تعالیٰ ہے:

﴿اور والدین کے ساتھ احسان کرو﴾۔ البقرة (83)۔

اس لیے اگر آپ اس کی کوشش کریں تو پھر آپ کے والد کے مطمئن ہونے میں کوئی چیز مانع نہیں، ان شاء اللہ رائے آپ کی ہے، اگر ممکن ہو سکے تو آپ اپنے کام سے کچھ چھٹیاں لے لیں، اور ان چھٹیوں میں اپنے والد کے ساتھ مل کر کام کریں، امید ہے کہ اسی اثناء میں معاملات ویسے ہی آسان ہو جائیں جس طرح آپ چاہتے ہیں، اور اگر کے لیے ملازمت سے

چھٹیاں حاصل کرنا آسان نہ ہوں تو پھر اگر آپ کے لیے اپنا کام چھوڑنا ضروری نہیں، اور جس میں آپ کو نقصان اور ضرر ہوتا ہو مثلاً والدین کو راضی کرنے کے لیے مال چھوڑنا، یا بیوی کو طلاق دینا واجب نہیں، اور اس میں ان کی اطاعت نہ کرنا ان شاء اللہ والدین کی نافرمانی میں شامل نہیں ہوتا۔

مزید آپ سوال نمبر (9594) اور (47040) کے جوابات کا مطالعہ کریں۔

ایک شخص نے امام احمد سے کہا:

میری ایک لونڈی ہے اور میری والدہ اس لونڈی کو فروخت کرنے کا مطالبہ کرتی ہے۔

امام احمد کہنے لگے:

کیا تمہیں یہ خدشہ ہے کہ تمہارا دل اس کے پیچھے ہی رہے گا؟

یعنی جب تم اس لونڈی کو فروخت کر دو تو پھر بھی تمہارا دل اس کے ساتھ معلق رہے گا؟

اس شخص نے جواب دیا: جی ہاں۔

تو امام احمد کہنے لگے: تم اسے فروخت نہ کرو۔

وہ شخص کہنے لگا: میری والدہ کہتی ہے جب تک تم اسے فروخت نہیں کرو گے میں تم سے خوش نہیں ہوگی۔

امام احمد کہنے لگے: اگر تمہیں اپنے آپ کا خدشہ ہے یعنی تمہارا دل معلق رہے گا تو پھر والدہ کو یہ حق نہیں ہے۔

دیکھیں: الآداب الشرعية تالیف ابن مفلح (448/1)۔

لیکن آپ کو چاہیے کہ آپ اپنے والد کی اصلاح کریں اور اس کے دل کو خوش رکھیں، اور یہ بھی کوشش کریں کہ تمہاری تجارت حرام فروخت کرنے سے پاک ہو، یا جس کے متعلق آپ کا ظن غالب یہ ہے کہ اس کا استعمال حرام ہوگا اس سے پاکیزہ رکھنے کی کوشش کریں اور اگر آپ کی تجارت میں کوئی غبار (یعنی حرام) ہے تو پھر آپ اسے فروخت نہ کریں، چاہے آپ کے والد اس کا حکم بھی دیں، کیونکہ اللہ خالق الملک کی نافرمانی و معصیت میں کسی بھی مخلوق کی اطاعت نہیں کی جاسکتی۔

اور آپ نے جو یہ بیان کیا ہے کہ کاپیوں پر تصاویر ہیں تو یہ مصیبت عام ہو چکی ہے، اس لیے اگر تو یہ تصاویر فوٹو گرافی کے ذریعہ بنائی گئی ہیں، اور ہاتھ سے نہیں، تو پھر ان کاپیوں کو فروخت کرنے میں کوئی حرج نہیں جن پر یہ تصاویر بنی ہوئی ہیں ان شاء اللہ کیونکہ یہاں فی ذاتہ تصویر فروخت کرنا مقصود نہیں، بلکہ یہاں کاپیاں فروخت کرنا اور خریدنا مقصود ہیں، لیکن اس سے بھی اجتناب کرنا بہتر اور افضل ہے، لیکن اگر یہ تصاویر عورت کی ہوں یا پھر ایسا منظر ہو جو فحش اور ننگا ہو جیسا کہ آج کل بہت زیادہ تصاویر ایسی ہی ہوتی ہیں، تو ان کا فروخت کرنا جائز نہیں، کیونکہ یہ فتنہ و فساد اور فحاشی کی نشرو اشاعت میں شامل ہوتا ہے، اور اس لیے کہ لوگ اس طرح کی تصاویر رکھنے کے مقصد کے لیے خریدتے ہیں۔

اور موسیقی کی کاپیاں اور کتابیں فروخت کرنا حرام ہیں، کیونکہ یہ برائی اور معصیت و نافرمانی میں معاونت ہے، اور اسی طرح بال موندنے کے آلات ایسے شخص کو فروخت کرنا جس کے متعلق یہ علم ہو کہ وہ انہیں داڑھی موندنے میں استعمال کریگا، یہ بھی جائز نہیں، لیکن اگر وہ اسے مباح امور میں استعمال کرے تو پھر اسے فروخت کرنا جائز ہے۔

فضیلۃ الشیخ ابن عثیمین رحمہ اللہ سے درج ذیل سوال کیا گیا :

میرے والد کی الیکٹرانک اشیاء مثلاً ٹیلی ویژن، ویڈیو، اور کچھ موسیقی کے آلات اور اسی طرح گولڈن گھڑیوں کی دوکان ہے، اور والد صاحب مجھے دوکان پر بیٹھنے کا کہتے ہیں، لیکن میں انکار کرتا ہوں، تو کیا یہ نافرمانی میں شمار ہوتا ہے، اور اس سلسلہ میں کیا واجب ہوتا ہے؟

شیخ رحمہ اللہ کا جواب تھا :

"جب آپ ایسا فعل کرنے سے باز رہیں جو والد حرام کام کرتا ہے تو یہ نافرمانی میں شامل نہیں ہوگا، لیکن آپ کے ذمہ واجب ہوتا ہے کہ آپ اپنے والد کو نصیحت کریں اور اسے کہیں کہ یہ حرام ہے، اور اس کی کمائی حرام ہے، اگر تو وہ راہ راست پر آجائے تو یہی مطلوب ہے، لیکن اگر راہ راست پر نہیں آتا تو پھر گناہ اس پر ہے آپ کو نصیحت کرنے کا اجر و ثواب ملے گا۔

کیونکہ نبی کریم صلی اللہ علیہ وسلم کا فرمان ہے :

"انہیں راہ راست پر لانا اور ہدایت دینا آپ پر نہیں....."

اور اگر وہ آپ کو دوکان پر بیٹھنے کا کہتا ہے تو آپ وہ اشیاء فروخت نہ کریں جو حرام میں استعمال ہوتی ہیں، بلکہ وہ اشیاء فروخت کریں جسے غالباً لوگ مباح میں استعمال کرتے ہیں، مثلاً ریڈیو، ٹیپ ریکارڈر، یا ویڈیو، اور ٹیلی ویژن فروخت نہ کریں، کیونکہ اکثر خریدار انہیں حرام میں ہی استعمال کرتے ہیں "

دیکھیں : لقاء الباب المفتوح (192/1).

واللہ اعلم.